

L-IŻVILUPP TAL-VARI TAL-PASSJONI FIL-GŶEJJER MALTIN  
QABEL IS-SENA 1960

Joseph C. Camilleri B.A.(Gen.),Dip.Ed.(Adm.& Man.)

Hafna minna jsaqsu għaliex, qabel is-snin sittin, kull centru fejn kienu jsiru l-purċissjonijiet tal-Passjoni kellhom tmien vari? Biex wieħed iwieġeb din il-mistoqsija jrid imur lura għall-origini ta' dawn il-purċissjonijiet. Hafna studjużi ta' l-istorja u l-folklor jaqblu li aktarx li dawn il-purċissjonijiet bdew fit-tieni nofs tas-seklu sittax fir-Rabat ta' Malta.<sup>1</sup>

Aktarx li dawn kienu johorġu tard fil-jum tal-Ġimgħa l-Kbira biex jagħtu qima lil Kristu Mejjiet. Għall-ewwel kienu johorġu b' Salib u numru sabih ta' nies. Maż-żmien beda diehel fl-użanza, il-Monument (mill-Latin *monumentum* li tfisser qabar).<sup>2</sup> Din id-drawwa kienet waslet mill-gżira ta' Sqallija fejn filgħaxija fit-tard kienu jsiru purċissjonijiet tas-Salib l-Iswed, fejn kienu johorġu bil-Monument u bil-vara tad-Duluri.

Bhala tifkira, fir-Rabat (Malta), il-purċissjoni tal-Ġimgħa l-Kbira kienet tohroġ fit-tmienja ta' filgħaxija, u tidhol madwar nofs il-lejl.<sup>3</sup> Biex tghaddi l-purċissjoni kienu jqabbdu l-kandelabri u t-torċi. Il-hatab taż-żebbuġ kien ikun merfugh f' diversi knejjes li minn quddiemhom kienet tkun se tghaddi l-purċissjoni. Bhala tifkira ta' dawn il-purċissjonijiet, fir-Rabat ta' Malta, il-Monument kien ikun akkumpanjat mill-abbatini tal-Katidral ta' l-Imdina, li kien ikollhom friegħi żgħar taċ-ċipress fuq spallejhom, u kienu jkantaw is-salm *Miserere*, flimkien mal-qassisin tal-katidral.<sup>4</sup>

**Il-Vari:** Waqt li fir-Rabat kienu jsiru dawn il-purċissjonijiet fil-jum tal-Ġimgħa l-Kbira, fil-Belt Valletta bdew deklin il-purċissjonijiet li kienu jsiru fil-gimghat tar-Randan. Dawn kienu magħrufin b' diversi ismijiet, bħal stazzjonijiet (mill-kelma bil-Latin *statio* li tfisser bilwieqfa), u *I venerdì di Marzo*. Kien il-Papa Girgor XIII li fl-4 ta' Awissu ta' l-1573 hareġ il-Bolla *Pastoris aeterni* li biha ta indulgenzi speċjali lill-fratelli tas-Sagrament li jagħmlu dawn l-istazzjonijiet.<sup>5</sup>

F' dawn il-purċissjonijiet kienu jieħdu sehem il-fratelli wara standard iswed u l-patrijiet Dumnikani li kienu jkunu wara s-Salib tal-Kleru. Warajhom kienu jimxu żewġ daqqaqa tal-vjolini u xi erba' kantanti libsin is-suttana u l-isPELLizza. Dawn kienu jkantaw



il-*Miserere* u kien ikollhom vara tal-Madonna. Din il-vara aktarx kienet id-Duluri. Maż-żmien, dawn il-purċissjonijiet bdew isiru mill-fratelli tal-Kurċifiss, tal-Belt Valletta. Bdeu johorġu purċissjoni kull ġimgħa b'vara waħda tal-Passjoni. Wara l-Monument u d-Duluri bdew dehlin il-misterji tat-Tbatija tar-Rużarju, għalhekk daħħlu l-ewwel misterju ta' l-Ort, it-tieni misterju tal-Marbut, it-tielet ta' l-Ecce Homo, l-Imghobbi u l-Veronika għar-raba' misterju u l-Vara l-Kbira l-hames. Tant kemm fil-Belt kienu saru stabbiliti l-knejjes stazzjonali li minnhom bdiet issir il-purċissjoni tal-ġimgħat tar-Randan. Dan sar fl-1778. Il-vara ta' l-Ort kienet tidhol fil-knisja tal-Madalena, il-Marbut jidhol fil-knisja ta' Sant' Ursola, l-Ecce Homo f' ta' Santa Katarina, l-Imghobbi u l-Veronika fil-knisja tal-Griegi u tal-Ġizwiti, u l-Vara l-Kbira fil-knisja ta' Santu Rokku. Id-Duluri kienu jdahħluha fil-knisja ta' San Ġakbu.<sup>6</sup>

Maż-żmien, dawn il-vari tant dahlu fil-qalb tal-Maltin u l-Għawdxin, li saru magħrufin b'hafna ismijiet. Il-vara ta' Kristu fl-Ort hija magħrufa bħala L-Ort, Taż-Żebbuġ u Kristu fl-Orazzjoni. Il-Marbut magħruf ukoll bħala tal-Kolonna waqt li l-Ecce Homo bħal tal-Porpra. L-Imghobbi huwa r-Redentur, La Bajulazione u Portante La Croce.<sup>7</sup> Il-Vara l-Kbira kienu jghidulha wkoll La Vara, Le Marie u La Crocifissjone.<sup>8</sup> Il-Veronika l-unika li m'għandheix isem ieħor. Id-Duluri jghidulha wkoll l-Addolorata, l-aktar f'Għawdex.

**Żviluppi:** B'hekk is-sett tradizzjonali Malti ifforma ruħu bi tmien vari tal-Passjoni. Maż-żmien dawn il-vari raw tibdil. Għall-ewwel l-Ort kellu figura waħda, dik ta' Kristu, iżda wara deher l-angli u aktar tard ukoll żewġ angli. L-aktar bidla li tispikka kienet dik li għamel Karlu Darmanin għall-purċissjoni ta' Bormla<sup>9</sup> fis-sena 1878 fejn naraw żewġ angli fil-vara ta' l-Ort, wieħed bis-Salib u l-ieħor bil-Kalċi. Forsi din l-idea mhix ta' Karlu Darmanin, għax fiż-Żejtun, fil-kampnar hemm vara ta' Kristu f'estasi mixhut fl-art ma' żewġ angli. Liema ġiet l-ewwel ma nafux. L-Ort ta' Hal Qormi wkoll għandu żewġ angli; dan aktarx sar minn Vincenzo Cremona li kien student ta' Karlu Darmanin.<sup>10</sup>

Il-Marbut narawh dejjem ma' kolonna li tkun ma' ġenbu jew warajh, għalkemm il-Belt Valletta kellha vara komplessa li kienet turi lil Kristu bil-porpra u warajh kien hemm kolonna. Din kienet isservi ta' żewġ vari, dik tal-Marbut u dik ta' l-Ecce Homo.<sup>11</sup> Il-figura ta' l-Ecce Homo narawha jew bilwieqfa jew bilqieghda. L-Imghobbi dejjem narawh



figura waħda bis-Salib. Il-Veronika kienet tkun b'figura waħda, iżda Karlu Darmanin għamel waħda b'tifla hdejha għall-purċissjoni tal-Mosta; din saret fl-1895.<sup>12</sup>

Il-Vara l-Kbira hija dejjem b'erba' figuri, waqt li l-Monument hu eċċezzjoni tas-sett għaliex juri lil Kristu f'urna dekorata bl-angli. Id-Duluri kienet tkun jew figura waħda, l-aktar f'Għawdex, jew bl-angli, bħal dik maghrufa bhala Ta' Settembru, jew b'San Ġwann. Hemm każ uniku, dik ta' Haż-Żebbuġ, fejn naraw lid-Duluri bi tliet figuri, il-Madonna, angli u San Ġwann.<sup>13</sup> Kien fis-sena 1907 meta Hal Qormi dahhal vara ġdida. Dik ta' Ġuda jew tat-Tradiment ta' Ġuda.<sup>14</sup> Hekk kienet is-sitwazzjoni f'Malta qabel is-snin sittin. Kull ċentru kellu sett ta' tmien vari, iżda Hal Qormi kien l-uniku każ fejn kien hemm disgha.

Ta' min jgħid li l-vari tal-Passjoni raw tibdil fil-meterjal li minnu kienu magħmulin. Għall-ewwel dawn bdew bhala manikini iżda maż-żmien dahlet il-kartapesta. Eżempju ta' sett vari manikini huwa dak tal-Birgu. Bħalu, illum hemm tlieta ohra f'Għawdex. Kien hemm żmien meta bdew jużaw partijiet ta' l-injam għall-vari tal-kartapesta. Eżempju ta' dan hija d-Duluri ta' Hal Qormi. Din il-vara għandha l-wiċċ u l-idejn xogħol ta' stukko tas-seklu tmintax, waqt li l-kumplament tal-figura huwa tal-kartapesta, għax il-partijiet tal-vara ta' qabel li kienet manikin użawhom għall-vara tal-kartapesta.<sup>15</sup>

#### Referenzi.

1. Joseph F. Grima *The Iconography of the Maltese Good Friday Processional Statues, Their Development between 1960 and 1984*, Stanley Fiorini (Ed.) Proceedings of History Week 1984, The Historical Society Malta 1986 p.141
2. Ġorġ Aquilina *Il-Ġimgha l-Kbira tal-Belt* TAU Malta 1986 p.26
3. Anthony Casha, *'Il-Purċissjonijiet tal-Ġimgha l-Kbira f' Malta u Għawdex* Stamperija Indipendenza 1992 p.15
4. *op. cit.* P.15
5. Ġ. Aquilina *op. cit.* P.26
6. *op. cit.* p.29
7. *op. cit.* p.35
8. *op. cit.* p.37



9. Charles Galea Scannura f *Il-Processjonijiet tal-Gimgha l-Kbira /Malta u Ghawdex*, Stamperia Indipendenza, Pietà, Malta p.69
10. Joseph F. Grima *op. cit.* p. 143 •
11. . Aquilina *op. cit* p.35
12. Joseph F. Grima *op. cit.* p. 143
13. Joseph Mizzi *Īl-Ôimgha l-Kbira f Ha - ebbu* Sebjo Photo Studio ebbu , Malta 1992 (mhux pa naf)
14. Joseph F. Grima f *Il-Pur issjonijiet tal-Gimgha l-Kbira fMalta u Ghawdex*, Stamperija Indipendenza, Pietà, Malta 1992 p.1 16
15. Joseph F. Grima *The Iconography . . .* (ara réf. 1.) p. 142

*Fl-erba 'pa ni li ejjin dahhalna kopja tal-fuljett li tqassam waqt il-wirja ta' mudelli "Il-Gallerija Maltija" li sarei Fil-Foyer, National Labour Centre, Hamrun, miII-24 ta' Marzu sa 1-24 ta' April, 2000. Fih hemm l-artikolu ta' Angelo Dougall, "The Maltese Balcony, A Historical Approach".*